

**សុន្ទរកថា**

**សម្តេចអគ្គមហាសេនាបតីតេជោ ហ៊ុន សែន**

**នាយករដ្ឋមន្ត្រីនៃព្រះរាជាណាចក្រកម្ពុជា**

**ក្នុងពិធីបិទសន្និបាតបូកសរុបការងារឆ្នាំ២០១២ និងលើកទិសដៅ**

**ការងារឆ្នាំ២០១៣ របស់ក្រសួងមហាផ្ទៃ**

**ទិស្តីការក្រសួងមហាផ្ទៃ ថ្ងៃទី២២ ខែកុម្ភៈ ឆ្នាំ២០១៣**

- ឯកឧត្តម លោកជំទាវ ឧបនាយករដ្ឋមន្ត្រី
- ឯកឧត្តម លោកជំទាវ លោកស្រី អស់លោក ភ្ញៀវភិក្ខុយស សមាជិក សមាជិកា អង្គសន្និបាតទាំងមូលជាទីមេត្រី !

ថ្ងៃនេះ ខ្ញុំមានបិតិសោមនស្សជាអនេក ដោយបានមកចូលរួមជាថ្មីម្តងទៀតក្នុងពិធីបិទសន្និបាតបូកសរុបការងារឆ្នាំ២០១២ និងលើកទិសដៅការងារសម្រាប់ឆ្នាំ២០១៣ របស់ក្រសួងមហាផ្ទៃ ក្នុងឱកាសដ៏ថ្លៃថ្លានេះ ។

ក្នុងនាមរាជរដ្ឋាភិបាលកម្ពុជា និងខ្លួនខ្ញុំផ្ទាល់ ខ្ញុំសូមថ្លែងនូវការកោតសរសើរ និងវាយតម្លៃខ្ពស់ចំពោះថ្នាក់ដឹកនាំ មន្ត្រីគ្រប់លំដាប់ថ្នាក់ ទាំងនគរបាលជាតិ រដ្ឋបាលស៊ីវិលនៃក្រសួងមហាផ្ទៃ និងរដ្ឋបាលថ្នាក់ក្រោមជាតិ ដែលបានប្រឹងប្រែងបំពេញការងារយ៉ាងស្រេកស្រាស់ស្រាម ពុះពាររួមគ្នាសម្រេចបាននូវសមិទ្ធផលនានាជាច្រើនក្នុងឆ្នាំ២០១២កន្លងទៅនេះ ។

ក្នុងសមិទ្ធផលរួមរបស់ជាតិ នាឆ្នាំ២០១២កន្លងមក យើងទាំងអស់គ្នាពិតជាមានមោទនភាពដោយបានប្រឹងប្រែងសហការរួមគ្នាជាឆ្នងមួយជុំវិញការដឹកនាំរបស់រាជរដ្ឋាភិបាលកម្ពុជា ក្នុងការសម្រេចបាននូវសមិទ្ធផលជាប្រវត្តិសាស្ត្រសំខាន់ៗជាអាទិ៍ ៖ ការសម្រេចបានដោយជោគជ័យនូវតួនាទីរបស់កម្ពុជាជាប្រធានអាស៊ាន ដែលបានលើកស្ទួយថែមទៀតនូវភិក្សានុភាពរបស់ជាតិយើង និងជាការបង្ហាញច្បាស់អំពីតួនាទីដ៏សកម្មរបស់កម្ពុជាក្នុងតំបន់ និងពិភពលោក ។ ទន្ទឹមនេះ យើងបានរួមគ្នាធានាឱ្យការបោះឆ្នោតជ្រើសតាំងសមាជិកព្រឹទ្ធសភានីតិកាលទី៣ និងការបោះឆ្នោតជ្រើសរើសសមាជិកក្រុមប្រឹក្សាឃុំ សង្កាត់អាណត្តិទី៣ ឱ្យប្រព្រឹត្តទៅប្រកបដោយលក្ខណៈសេរី ត្រឹមត្រូវ និងយុត្តិធម៌ជាមួយបរិយាកាសសន្តិភាព ស្ថិរភាពនយោបាយ ស្ថិរភាពសង្គម និងមានសុវត្ថិភាពយ៉ាងល្អប្រសើរ ។

លទ្ធផលនៃការបោះឆ្នោតនេះ គឺជាសមិទ្ធផលនយោបាយ និងសង្គមមួយទៀតក្នុងដំណើរការពង្រឹង ពង្រីកលទ្ធិប្រជាធិបតេយ្យ សេរីពហុបក្សនៅកម្ពុជា។ ទន្ទឹមនេះ ក្រសួង ស្ថាប័ន អាជ្ញាធរ និងកម្លាំង មានសមត្ថកិច្ចគ្រប់លំដាប់ថ្នាក់បានចូលរួមយ៉ាងសកម្មក្នុងការអនុវត្តវិធានការនានារបស់រាជរដ្ឋាភិបាល ក្នុងការកែទម្រង់ឡឺត្លីនេសាទ ការអនុវត្តគោលនយោបាយចាស់សកម្មភាពថ្មីលើវិស័យដីធ្លី ដែល គោលនយោបាយ និងវិធានការទាំងនេះ កំពុងទទួលបានការចូលរួម និងការគាំទ្រយ៉ាងទូលំទូលាយពី ប្រជាពលរដ្ឋទូទាំងប្រទេស ។

ព្រមជាមួយនេះ ប្រជាជាតិ ប្រជាជនយើងទូទាំងប្រទេស ក៏មានទុក្ខយ៉ាងក្រៀមក្រំចំពោះ ការរលាយទីវង្គតរបស់ **ព្រះករុណាព្រះបាទសម្តេចព្រះ នរោត្តម សីហនុ ព្រះមហាវីរក្សត្រ ព្រះវររាជបិតា ឯករាជ្យ បូរណភាពទឹកដី និង ឯកភាពជាតិខ្មែរ** ជាទីគោរពសក្ការៈ ដ៏ខ្ពង់ខ្ពស់បំផុត។ រាជរដ្ឋាភិបាលកម្ពុជា ស្ថាប័នជាតិ អាជ្ញាធរ មន្ត្រីរាជការ កងកម្លាំងមានសមត្ថកិច្ច គ្រប់ថ្នាក់ ព្រះសង្ឃ ផ្នែកឯកជន និងប្រជាពលរដ្ឋទូទាំងប្រទេស បានរួមសាមគ្គីជាធ្នងមួយរៀបចំ ព្រះរាជពិធីបុណ្យថ្វាយព្រះបរមសព ព្រះរាជពិធីដង្ហែរ និង ព្រះរាជពិធីថ្វាយព្រះភ្លើង ព្រះបរមសព **ព្រះករុណា “ព្រះបរមរតនកោដ្ឋ”** យ៉ាងមហោឡារិក អធិកអធម និងមានសុវត្ថិភាពយ៉ាងល្អ ប្រសើរ ដើម្បីឱ្យសក្តិសមនឹងស្នាព្រះហស្ត ព្រះកិត្តិយស និង ព្រះកិត្តិនាមរបស់ព្រះអង្គជាព្រះមហាវីរក្សត្រ ដ៏ឧត្តុង្គឧត្តមនៃប្រជាជាតិ ប្រជាជនយើង ។

ព្រឹត្តិការណ៍សំខាន់ៗខាងលើនេះ គឺពិតជាមានការចូលរួមចំណែកយ៉ាងសកម្មពីសំណាក់ក្រសួង មហាផ្ទៃ ពិសេសគឺកងកម្លាំងនគរបាលជាតិ និងអាជ្ញាធរគ្រប់លំដាប់ថ្នាក់នៃរដ្ឋបាលថ្នាក់ក្រោមជាតិ ដែលបានប្រឹងប្រែងមិនខ្ជាចនឿយហត់ ក្នុងការរក្សាការពារសន្តិសុខសណ្តាប់ធ្នាប់បានយ៉ាងល្អប្រសើរ សម្រាប់ព្រឹត្តិការណ៍ទាំងនោះ ក៏ដូចជាសន្តិសុខ សណ្តាប់ធ្នាប់សម្រាប់ព្រះរាជពិធីបុណ្យថ្វាយ **ព្រះបរមសព “ព្រះបរមរតនកោដ្ឋ”** ព្រមទាំងខិតខំថែរក្សាការពារសន្តិសុខសណ្តាប់ធ្នាប់ របៀបរៀបរយក្នុងសង្គម ទាំងមូលបានយ៉ាងគត់មត់។ ជាមួយនេះ ក្រសួងមហាផ្ទៃ ក៏ដូចរដ្ឋបាលថ្នាក់ក្រោមជាតិ ក៏បានប្រឹងប្រែង សម្រេចបាននូវសមិទ្ធផលនានាជាច្រើនទៀត រួមទាំងកំណែទម្រង់វិមជ្ឈការ និងវិសហមជ្ឈការ ព្រម ទាំងការធានាឱ្យការងារគ្រប់វិស័យនៅថ្នាក់ក្រោមជាតិមានដំណើរការជាប្រក្រតី។ កិច្ចខិតខំប្រឹងប្រែង ទាំងនេះ គឺពិតជាបានរួមចំណែកយ៉ាងសំខាន់ក្នុងការធានាឱ្យសង្គមរបស់យើងបន្តរក្សាបានយ៉ាងរឹងមាំ នូវសន្តិភាព ស្ថិរភាពនយោបាយ និងសន្តិសុខសណ្តាប់ធ្នាប់យ៉ាងល្អប្រសើរ ជាមួយការសម្រេចបាន កំណើនសេដ្ឋកិច្ច៧% ក្នុងឆ្នាំ២០១២កន្លងមកនេះ។ សរុបមក ឆ្នាំ២០១២ កន្លងមកនេះ ចាត់ទុកជាឆ្នាំ ដ៏មមាញឹក និងជាឆ្នាំដែលបានផ្តល់នូវចំណេះដឹង មេរៀន បទពិសោធន៍ថ្មីៗ ក្នុងការរួបរួមគ្នាលើក

កម្ពស់សមត្ថភាពដឹកនាំ និងភាពជាម្ចាស់ក្នុងការលើកស្ទួយកិត្យានុភាព និងវឌ្ឍនភាពជាតិប្រកបដោយ  
កិត្តិយស និងសេចក្តីថ្លៃថ្នូររបស់ប្រជាជាតិ និងប្រជាជនយើង ។

**ឯកឧត្តម លោកជំទាវ លោកស្រី អស់លោក !**

ក្នុងរយៈពេលពីរថ្ងៃកន្លងមកនេះ ថ្នាក់ដឹកនាំសំខាន់ៗ ទាំងនគរបាលជាតិ និងរដ្ឋបាលស៊ីវិល  
នៃក្រសួងមហាផ្ទៃ ព្រមទាំងថ្នាក់ដឹកនាំរាជធានី ខេត្ត ដែលតំណាងឱ្យរដ្ឋបាលថ្នាក់ក្រោមជាតិបានធ្វើ  
ការពិភាក្សាវាយតម្លៃអំពីសមិទ្ធផលនានាដែលសម្រេចបានក្នុងឆ្នាំ២០១២ ការកំណត់បញ្ហាប្រឈម  
និងដំណោះស្រាយ ព្រមទាំងបានឯកភាពគ្នាលើកទិសដៅការងារសម្រាប់អនុវត្តក្នុងឆ្នាំ២០១៣នេះ  
ជាបន្តទៀត ។ ក្នុងឱកាសនេះ ខ្ញុំសូមចូលរួមធ្វើការកត់សម្គាល់លើសមិទ្ធផលសំខាន់ៗមួយចំនួនដូចខាង  
ក្រោម ៖

១-ឆ្នាំ២០១២ កន្លងទៅនេះ កងកម្លាំងនគរបាលជាតិទូទាំងប្រទេសបានបន្តប្រឹងប្រែងយ៉ាង  
សស្រាក់សស្រាំក្នុងការរួមចំណែកអនុវត្តកម្មវិធីនយោបាយ យុទ្ធសាស្ត្រចតុកោណដំណាក់កាលទី២  
របស់រាជរដ្ឋាភិបាល ពិសេសបានខិតខំសម្រេចបានតួនាទីស្នូលក្នុងការរក្សាស្ថិរភាព សន្តិសុខនយោបាយ  
សុវត្ថិភាព និងសណ្តាប់ធ្នាប់សង្គម ដែលជាបុព្វបទបម្រើឱ្យការអភិវឌ្ឍសេដ្ឋកិច្ច សង្គម និងការកាត់  
បន្ថយភាពក្រីក្ររបស់ប្រជាពលរដ្ឋ ។ ទន្ទឹមនេះ កងកម្លាំងនគរបាលជាតិបានសហការជាមួយកម្លាំង  
មានសមត្ថកិច្ចនានា រក្សាបានយ៉ាងរឹងមាំនូវសន្តិសុខជាតិ ដោយបង្កាច់បំបាត់មិនឱ្យមានសកម្មភាព  
ភេរវកម្ម សកម្មភាពចលាចល វិករណាមួយក្នុងសង្គមកម្ពុជាយើងឡើយ ។

ជាមួយគ្នានេះ កងកម្លាំងនគរបាលជាតិក៏បានបន្តវិវភាពដ៏អង់អាចក្លាហានក្នុងការសហការជា  
មួយកងយោធពលខេមរភូមិន្ទ រក្សាការពារយ៉ាងរឹងមាំនូវបូរណភាពទឹកដី និងអធិបតេយ្យភាពជាតិ  
ព្រមទាំងបានបញ្ជូនកម្លាំងចូលទៅទទួលរ៉ាប់រងឈរជើងក្នុងភូមិសាស្ត្រតំបន់គ្មានកងទ័ពបណ្តោះអាសន្ន  
ជុំវិញប្រាសាទព្រះវិហារ ជំនួសកងយោធពលខេមរភូមិន្ទ ដោយស្មារតីស្នេហាជាតិ និងទទួលខុសត្រូវ  
ខ្ពស់ ។

២-ក្នុងភារកិច្ចរក្សាសន្តិសុខសណ្តាប់ធ្នាប់សាធារណៈ កងកម្លាំងនគរបាលបានលើកកម្ពស់តួនាទី  
ធ្វើជាសេនាធិការជូនគណៈបញ្ជាការឯកភាពគ្រប់ថ្នាក់ និងជាស្នូលនៃចលនាមហាជន ក្នុងការអនុវត្ត  
គោលនយោបាយភូមិ ឃុំមានសុវត្ថិភាព ដែលកាន់តែទទួលបាននូវការគាំទ្រ និងការចូលរួមយ៉ាង  
សស្រាក់សស្រាំពីគ្រប់មជ្ឈដ្ឋាន ជាហេតុធ្វើឱ្យបទល្មើសបានបន្ថយចុះប្រមាណ៦% បើប្រៀបនឹងឆ្នាំ  
មុន ។ ដូច្នេះក្នុងរយៈពេល២ឆ្នាំជាប់ៗគ្នានេះ បទល្មើសមានការថយចុះក្នុងអត្រាពី៦% ទៅ៧% ក្នុងឆ្នាំ  
នីមួយៗ ។

ទន្ទឹមនេះ ការបង្ក្រាបបទល្មើសរបស់កងកម្លាំងនគរបាលជាតិ ក៏មានលទ្ធផលខ្ពស់គួរឱ្យកត់សម្គាល់ ជាពិសេសលទ្ធផលនៃការបង្ក្រាបខ្សែបណ្តាញផលិត ដឹកជញ្ជូនគ្រឿងញៀន ដោយបានធ្វើការបង្ក្រាបចម្រើនខ្លាំងគ្រឿងញៀនធំៗ និងសហការបង្ក្រាបបទល្មើសបច្ចេកវិទ្យាព័ត៌មានទ្រង់ទ្រាយធំៗ ដែលមានលក្ខណៈជាប្រព័ន្ធក្នុងតំបន់ ការបង្ក្រាបស្តាត់សកម្មភាពជួញដូរមនុស្ស ព្រមទាំងខិតខំលើកកម្ពស់ការអប់រំ គ្រប់គ្រងក្មេងទំនើង ដើម្បីបង្ការ ទប់ស្កាត់មិនឱ្យកើតឡើងនូវសកម្មភាពរបៀបជាក្រុមសង្គមងងឹតនៅក្នុងសង្គម ។

៣- កងកម្លាំងនគរបាលជាតិបានសហការជាមួយអាជ្ញាធរ និងកម្លាំងមានសមត្ថកិច្ចនានា ប្រឹងប្រែងតស៊ូរៀបចំសណ្តាប់ធ្នាប់ ចរាចរ ដែលជាប្រធានបទមួយមានលក្ខណៈសុគតស្មារតីប្រឈមនឹងទម្លាប់ និងឥរិយាបថចាស់របស់ប្រជាពលរដ្ឋផង និងកំណើនដ៏តំហុកនៃមធ្យោបាយ យានយន្តធ្វើដំណើរគ្រប់ប្រភេទផង ដោយខិតខំធ្វើឱ្យទម្លាប់ និងឥរិយាបថមានការប្រែប្រួលជាវិជ្ជមានជាបណ្តើរៗ និងបានធ្វើឱ្យចំនួនគ្រោះថ្នាក់ចរាចរមានការថយចុះមួយកម្រិត ។ ជាមួយនេះ ស្ថានភាពសណ្តាប់ធ្នាប់ជាទូទៅក្នុងសង្គម ក៏ត្រូវបានរៀបចំជាបន្តបន្ទាប់ ស្របតាមការវិវត្តិកម្រិតចម្រើនរបស់ប្រទេសជាតិ ។

៤- ចំពោះកំណែទម្រង់រដ្ឋបាលថ្នាក់ក្រោមជាតិតាមគោលការណ៍នៃការអភិវឌ្ឍតាមបែបប្រជាធិបតេយ្យ និងវិមជ្ឈការ និងវិសហមជ្ឈការ ក្រសួងមហាផ្ទៃបានបន្តសហការ សម្របសម្រួល និងជំរុញដំណើរការកំណែទម្រង់ដ៏សំបូរ និងរសើបនេះ ឱ្យបន្តវិវត្តទៅមុខជាជំហានៗ ស្របតាមកម្មវិធីជាតិរយៈពេល១០ឆ្នាំ និងផែនការអនុវត្តរយៈពេល៣ឆ្នាំដំបូងនៃកម្មវិធីជាតិនេះ ។ សមិទ្ធផលសំខាន់ៗក្នុងឆ្នាំ២០១២កន្លងទៅនេះមានជាអាទិ៍ គឺការបន្តពង្រឹងសមត្ថភាពស្ថាប័នគ្រប់ថ្នាក់នៃរដ្ឋបាលថ្នាក់ក្រោមជាតិ ការបណ្តុះបណ្តាល កសាងសមត្ថភាពមន្ត្រីដែលបានដាក់ពង្រាយតាមរចនាសម្ព័ន្ធ និងប្រព័ន្ធផ្ទៃដែលបានរៀបចំឡើងវិញកាលពីឆ្នាំកន្លងទៅ ការប្រឹងប្រែងសម្របសម្រួល ដើម្បីកសាងរដ្ឋបាលឯកភាពនៅថ្នាក់ក្រោមជាតិ ការគាំទ្រដល់ដំណើរការកសាងផែនការអភិវឌ្ឍន៍រយៈពេល៥ឆ្នាំ និងកម្មវិធីវិនិយោគ៣ឆ្នាំ រំកិលរបស់រដ្ឋបាលរាជធានី ខេត្ត ក្រុង ស្រុក ខណ្ឌ ការបង្កើតឱ្យមានមូលនិធិក្រុងស្រុក ព្រមទាំងការគាំទ្រ និងការលើកកម្ពស់សមត្ថភាពរបស់រដ្ឋបាលថ្នាក់ក្រោមជាតិ ក្នុងការអនុវត្តគម្រោងនានាដែល វិនិយោគដោយធនធានរបស់រាជរដ្ឋាភិបាល ធនធានពីដៃគូអភិវឌ្ឍ និងអ្នកពាក់ព័ន្ធនានា ។ ព្រមជាមួយនេះ អាជ្ញាធរគ្រប់ថ្នាក់នៃរដ្ឋបាលថ្នាក់ក្រោមជាតិ ក៏បានប្រឹងប្រែងអនុវត្តយ៉ាងសកម្មនូវគោលនយោបាយ និងវិធានការណ៍នានារបស់រាជរដ្ឋាភិបាលក្នុងការអភិវឌ្ឍសេដ្ឋកិច្ច សង្គមនៅមូលដ្ឋាន និងខិតខំសម្របសម្រួល ដោះស្រាយសំណើ សំណូមពរនានារបស់ប្រជាពលរដ្ឋ និងបញ្ហា

ប្រឈមនានានៅមូលដ្ឋាន ដើម្បីរួមចំណែកជាមួយរាជរដ្ឋាភិបាលក្នុងការអភិវឌ្ឍសេដ្ឋកិច្ច សង្គម ប្រកបដោយចីរភាព ។

៥-ក្រៅពីសមិទ្ធផលខាងលើនេះ ក្រសួងមហាផ្ទៃក៏បានពុះពារសម្រេចបានសមិទ្ធផលនានា ជាច្រើនទៀតដូចជា ការចុះបញ្ជីគណបក្សនយោបាយ សមាគម និងអង្គការមិនមែនរដ្ឋាភិបាល ក៏ដូចជា ការងារពន្ធនាគារ ការពង្រឹងកិច្ចសហប្រតិបត្តិការខេត្តជាប់ព្រំដែនកម្ពុជាជាមួយប្រទេសជិតខាង ការចូលរួមដោះស្រាយការងារនានា ក្នុងក្របខ័ណ្ឌនៃកិច្ចសហការជាមួយក្រសួង ស្ថាប័ននានា ការកសាងច្បាប់ លិខិតបទដ្ឋាន ការចូលរួមក្នុងដំណើរការពង្រឹងលទ្ធិប្រជាធិបតេយ្យ នីតិវដ្ត ការគោរព សិទ្ធិមនុស្ស និងប្រព័ន្ធយុត្តិធម៌ក្នុងសង្គម... ។ល ។

**ឯកឧត្តម លោកជំទាវ លោកស្រី អស់លោក !**

ទន្ទឹមនឹងការពុះពារប្រឹងប្រែងសម្រេចបាននូវសមិទ្ធផលនានាជាច្រើន ក៏នៅមានសេសសល់ បញ្ហាប្រឈមមួយចំនួនក្នុងក្របខ័ណ្ឌនៃតួនាទី និងការទទួលខុសត្រូវរបស់ក្រសួងមហាផ្ទៃ ដូចដែលបាន ឆ្លុះបញ្ចាំងក្នុងរបាយការណ៍ដែលបានដាក់ឱ្យធ្វើការពិភាក្សាក្នុងអង្គសន្និបាតនេះ ។ ក្នុងនាមរាជរដ្ឋាភិបាល កម្ពុជា ខ្ញុំសូមធ្វើការវាយតម្លៃខ្ពស់ចំពោះការប្តេជ្ញាចិត្តរបស់ថ្នាក់ដឹកនាំគ្រប់ថ្នាក់នៃក្រសួងមហាផ្ទៃ ដែលបានរួមគ្នាធ្វើការពិភាក្សា សួរសុំសេចក្តីណែនាំស្រាយជាមួយការបង្កើនថាមភាព ដើម្បីពុះពារ ជំនះបញ្ហាប្រឈមទាំងនោះ សំដៅលើកម្ពស់ប្រសិទ្ធភាពការងារគ្រប់វិស័យក្នុងក្របខ័ណ្ឌ តួនាទី និងការទទួលខុសត្រូវរបស់ក្រសួងមហាផ្ទៃ ។

ក្នុងឱកាសដ៏ថ្លៃថ្លានេះ ខ្ញុំសូមធ្វើការគូសបញ្ជាក់អំពីទិសដៅ ភារកិច្ចចម្បងរបស់រាជរដ្ឋាភិបាល កម្ពុជានាឆ្នាំ២០១៣ ដូចខាងក្រោម ៖

ក្នុងឆ្នាំ២០១៣នេះ កម្ពុជាយើងត្រូវបង្កគ្រប់លក្ខណសម្បត្តិ ដើម្បីធានាឱ្យការបោះឆ្នោតជាតិ លើកទី៥ ប្រព្រឹត្តទៅប្រកបដោយលក្ខណៈ សេរី ត្រឹមត្រូវ និងយុត្តិធម៌ ក្នុងបរិយាកាស ប្រកបដោយ សុខសន្តិភាព ស្ថិរភាពនយោបាយ ដើម្បីបន្តរួមគ្នាពង្រឹងថែមទៀតនូវដំណើរការប្រជាធិបតេយ្យសេរី ពហុបក្ស សំដៅបន្តពង្រឹងស្ថិរភាពនយោបាយ ស្ថិរភាពសង្គម និងការអភិវឌ្ឍប្រទេសជាតិលើគ្រប់ វិស័យ ប្រកបដោយចីរភាព ។ ម្យ៉ាងទៀត ឆ្នាំ២០១៣នេះ ជាឆ្នាំចុងក្រោយដែលយើងទាំងអស់គ្នាត្រូវ ពុះពារសម្រេចឱ្យបានដោយជោគជ័យនូវកម្មវិធីនយោបាយ និងយុទ្ធសាស្ត្រចតុកោណដំណាក់កាលទី២ របស់រាជរដ្ឋាភិបាលកម្ពុជា តាមរយៈការបន្តជំរុញអនុវត្តឱ្យបានកាន់តែសកម្មថែមទៀតនូវកម្មវិធីកំណែ ទម្រង់នានា ក្នុងនោះរួមទាំងការកែទម្រង់ទ្វេភាគីនៃសេនាទី ការអនុវត្តគោលនយោបាយចាស់សកម្មភាព

ថ្មីលើវិស័យដីធ្លី សំដៅធានាឱ្យកម្ពុជាយើងបន្តរក្សាបានកំណើនសេដ្ឋកិច្ចក្នុងរង្វង់ពី ៦,៥% ទៅ ៧% ដើម្បីជាមូលដ្ឋានក្នុងការកាត់បន្ថយភាពក្រីក្រជាបន្តទៀត ។ ព្រមជាមួយនេះ យើងនឹងបន្តរួមគ្នាអនុវត្ត ការងារនានាជាច្រើនទៀត ដើម្បីត្រៀមលក្ខណៈសម្បត្តិឱ្យបានល្អសម្រាប់ការចូលក្នុងសហគមន៍ សេដ្ឋកិច្ចអាស៊ាន នាឆ្នាំ២០១៥ខាងមុខនេះ ។

ទន្ទឹមនេះ ក្នុងឆ្នាំ២០១៣នេះ យើងក៏កត់សម្គាល់អំពីបញ្ហាប្រឈមនានាក្នុងតំបន់ និង ពិភពលោកនៅតែបន្ត ជាអាទិ៍ ការងើបឡើងនៃសេដ្ឋកិច្ចពិភពលោក មានភាពមិនទៀងទាត់ អាស្រ័យ ដោយបញ្ហាបំណុលក្នុងប្រទេសមួយចំនួន ការកើនឡើងនៃភាពគ្មានការងារធ្វើ ការធ្លាក់ចុះនូវតម្រូវការ ប្រើប្រាស់ក្នុងប្រទេសមហាអំណាចសេដ្ឋកិច្ច បញ្ហាភេរវកម្ម ការប្រជែង ឥទ្ធិពលខាងនយោបាយ និង យោធារបស់មហាអំណាចនានា បញ្ហាអារុធនុយក្លេអ៊ែរ ជម្លោះទឹកដី និងដែនកោះរវាងប្រទេសមួយ ចំនួនក្នុងតំបន់ ការប្រែប្រួលខាងបរិស្ថាន ។ល ។ ដែលបញ្ហាប្រឈមទាំងនេះ តម្រូវឱ្យយើងខិតខំធ្វើការ តាមដានការវិវត្តប្រែប្រួលជាប្រចាំ ដើម្បីមានគោលនយោបាយ និងវិធានការសមស្រប សំដៅបញ្ជ្រាប ផលប៉ះពាល់នៃបញ្ហាប្រឈមទាំងនេះ មកលើកិច្ចខិតខំប្រឹងប្រែងក្នុងការសម្រេចបាននូវទិសដៅ ភារកិច្ចរួមរបស់កម្ពុជាយើងនាឆ្នាំ២០១៣នេះ ។

ក្នុងន័យនេះ ដើម្បីចូលរួមសម្រេចនូវទិសដៅ ភារកិច្ច ដូចបានតួសបញ្ជាក់ខាងលើ ក្នុងនាម រាជរដ្ឋាភិបាលកម្ពុជា ខ្ញុំសូមផ្តល់អនុសាសន៍ជាគោលនយោបាយ និងគោលការណ៍សំខាន់ៗមួយចំនួន ពាក់ព័ន្ធសមត្ថកិច្ចរបស់ក្រសួងមហាផ្ទៃ ដូចខាងក្រោម ៖

**ទីមួយ :** ត្រូវបន្តរួមគ្នារក្សាឱ្យបាននូវសន្តិភាព ស្ថិរភាពនយោបាយ ស្ថិរភាពសង្គម និងខិតខំ លើកកម្ពស់ ការរក្សាសន្តិសុខ សណ្តាប់ធ្នាប់សង្គម ដើម្បីបង្កបរិយាកាសឱ្យការបោះឆ្នោតជាតិលើកទី៥ ដែលនឹងប្រព្រឹត្តទៅនៅថ្ងៃទី២៨ ខែកក្កដា ឆ្នាំ២០១៣ខាងមុខនេះ ប្រព្រឹត្តទៅក្នុងលក្ខណៈសេរី ត្រឹមត្រូវ យុត្តិធម៌ និងមានសុវត្ថិភាពយ៉ាងពេញលេញ ។ ទន្ទឹមនេះ មន្ត្រីរាជការ កងកម្លាំងនគរបាលជាតិ និងអាជ្ញាធរគ្រប់ថ្នាក់នៃរដ្ឋបាលថ្នាក់ក្រោមជាតិ ត្រូវខិតខំចូលរួមអនុវត្តការងារនានាតាមសំណូមពរ របស់គណៈកម្មាធិការជាតិរៀបចំការបោះឆ្នោត និងខិតខំគោរពឱ្យបានខ្ជាប់ខ្ជួននូវច្បាប់ បទបញ្ជា នីតិវិធី និងក្រមសីលធម៌នៃការបោះឆ្នោត ព្រមទាំងខិតខំរួមគ្នាទប់ស្កាត់ចំពោះឧបាយកល សកម្មភាព ណាមួយដែលប៉ុនប៉ងបំផ្លាញដំណើរការបោះឆ្នោតនេះ ។

**ទីពីរ :** ក្រសួងមហាផ្ទៃ និងកងកម្លាំងនគរបាលជាតិ ត្រូវបន្តពង្រឹងសន្តិសុខជាតិ ដោយខិតខំ បន្តលើកកម្ពស់កិច្ចសហប្រតិបត្តិការជាមួយនគរបាលនៃប្រទេសនានាជាមិត្ត និងប្រព័ន្ធនគរបាល អន្តរជាតិ ដើរទន្ទឹមនឹងការបង្កើនកិច្ចសហការជាមួយកម្លាំងមានសមត្ថកិច្ចក្នុងផ្ទៃក្នុងប្រទេស ដើម្បី

បង្ការ ទប់ស្កាត់ឱ្យបាននូវអំពើភេរវកម្ម ឧក្រិដ្ឋកម្មឆ្លងដែន ក្នុងនោះ រួមទាំងឧក្រិដ្ឋកម្មបច្ចេកវិទ្យា ព័ត៌មានការប្រើប្រាស់ប្រព័ន្ធអ៊ីនធឺណេត ដើម្បីជម្រិតទារប្រាក់ និងភ្នាល់ល្បែងខុសច្បាប់ដែលកំពុង មានស្ទើរគ្រប់ប្រទេសក្នុងតំបន់អាស៊ីអាគ្នេយ៍របស់យើង ។ ត្រូវបន្ត សហការ បង្កាទប់ស្កាត់ បង្ក្រាប ការចរាចរគ្រឿងញៀន សកម្មភាពជួញដូរមនុស្សឆ្លងកាត់ព្រំដែន និងសកម្មភាពឆ្លងដែនខុសច្បាប់នានា ដោយខិតខំសហការស្រាវជ្រាវបង្ក្រាបបណ្តាញមេខ្យល់ក្នុង និងក្រៅប្រទេសដែលរៀបចំខ្សែបណ្តាញ អូសទាញ បោកបញ្ឆោតប្រជាពលរដ្ឋយើងឱ្យឆ្លងដែនចូលទៅធ្វើការខុសច្បាប់ក្នុងប្រទេសជិតខាង ក្នុងនោះ រួមទាំងការបោកបញ្ឆោតប្រជាពលរដ្ឋយើងឱ្យចូលទៅជញ្ជូន និងកាប់ឈើខុសច្បាប់ក្នុងប្រទេស ជិតខាងផងដែរ ។

**ទីបី :** ទោះបីក្នុងឆ្នាំ២០១២កន្លងមក សភាពការណ៍ព្រំដែនមានការវិវត្តល្អប្រសើរ ពិសេស សភាពការណ៍តាមព្រំដែនកម្ពុជា ថៃ អាស្រ័យដោយមានការសហការល្អរវាងរដ្ឋាភិបាលនៃព្រះរាជាណាចក្រកម្ពុជា ជាមួយរាជរដ្ឋាភិបាលនៃព្រះរាជាណាចក្រថៃ ប៉ុន្តែដូចឯកឧត្តម លោកជំទាវ លោកស្រី ជ្រាបហើយថា នាពេលខាងមុខនេះ តុលាការអន្តរជាតិនឹងធ្វើការបកស្រាយសាលក្រមពាក់ព័ន្ធបញ្ហា ប្រាសាទព្រះវិហារតាមបណ្តឹងរបស់ភាគីកម្ពុជា ។ ក្នុងបញ្ហានេះ មាននិន្នាការមួយចំនួនបានគាបសង្កត់ និងបានដាក់បញ្ហាជាច្រើន ក្នុងនោះរួមទាំងការប៉ុនប៉ងលើកយកវិធានការយោធា ដើម្បីត្រៀមក្នុង ការដោះស្រាយបញ្ហាទៀតផង ។ ហេតុនេះ កងកម្លាំងប្រដាប់អាវុធគ្រប់ប្រភេទ ក្នុងនោះ រួមទាំង កងកម្លាំងនគរបាលជាតិផង ជានិច្ចកាលត្រូវតែមានការប្រុងប្រយ័ត្ន ប្រកបដោយស្មារតីម្ចាស់ការខ្ពស់ ដើម្បីរួមសហការគ្នាតាមដានក្តាប់ឱ្យបានសភាពការណ៍នានា និងមានវិធានការប្រកបដោយប្រសិទ្ធភាព ចំពោះរាល់សកម្មភាពអាក្រក់ណាមួយដែលយាយីមកលើបូរណភាពទឹកដី អធិបតេយ្យភាពជាតិ ក៏ដូច ជាការយោសនាសង្គ្រាមចិត្តសាស្ត្រមូលបង្កាច់កិត្តិនាមនៃព្រះរាជាណាចក្រកម្ពុជាយើង ។

**ទីបួន :** លើកកម្ពស់ថែមទៀតនូវចលនាមហាជន ចូលរួមការពារសន្តិសុខ សុវត្ថិភាពនៅ មូលដ្ឋាន ដើម្បីពង្រឹងសន្តិសុខសណ្តាប់ធ្នាប់សាធារណៈឱ្យបានកាន់តែរឹងមាំ តាមរយៈការបន្តជំរុញ អនុវត្តគោលនយោបាយឃុំ ភូមិមានសុវត្ថិភាពឱ្យបានផុសផុលគ្រប់មូលដ្ឋានទូទាំងប្រទេស ដោយខិតខំ ធានាឱ្យបាននូវនិរន្តរភាពក្នុងការអនុវត្តគោលនយោបាយនេះ ។ ទន្ទឹមនេះ កងកម្លាំងនគរបាលជាតិ ត្រូវបន្តកសាង ពង្រឹងសមត្ថភាព ជំនាញវិជ្ជាជីវៈ និងមនសិការវិជ្ជាជីវៈ ដើម្បីលើកកម្ពស់ប្រសិទ្ធភាព ក្នុងការបង្ការ ទប់ស្កាត់ បង្ក្រាប បទល្មើសព្រហ្មទណ្ឌគ្រប់ប្រភេទ ឱ្យមានការថយចុះថែមទៀត ជាពិសេសអំពើប្លន់ ឃាតកម្ម ការជួញដូរ ប្រើប្រាស់គ្រឿងញៀនខុសច្បាប់ ការជួញដូរមនុស្ស អំពើ

រំលោភ អំពើហិង្សា និងសកម្មភាពក្នុងទំនើង ដើម្បីបង្កើនភាពកក់ក្តៅថែមទៀតក្នុងជីវភាពរស់នៅ និងការប្រកបមុខរបរនានារបស់អាជីវករ និងប្រជាពលរដ្ឋគ្រប់ច្រកល្អកទូទាំងប្រទេស ។

**ទីប្រាំ :** បន្តខិតខំរៀបចំសណ្តាប់ធ្នាប់សាធារណៈឱ្យបានកាន់តែល្អប្រសើរ ស្របតាមការវិវត្ត រីកចម្រើនរបស់ប្រទេសជាតិ ។ ក្នុងនោះបញ្ហាដែលត្រូវយកចិត្តទុកដាក់ គឺសណ្តាប់ធ្នាប់ចរាចរដែលនៅ តែជាបញ្ហាប្រឈមដ៏ធ្ងន់ធ្ងរ បណ្តាលឱ្យមានគ្រោះថ្នាក់ដល់អាយុជីវិត និងទ្រព្យសម្បត្តិប្រជាពលរដ្ឋ ជារៀងរាល់ថ្ងៃ ។

ចំពោះបញ្ហាអគ្គិភ័យ ខ្ញុំធ្លាប់មានមតិរួចមកហើយ កាលពីថ្ងៃទី២៥ ខែធ្នូ ឆ្នាំ២០១២ នាឱកាស សម្តេចរោងចក្រស្រូវនៅខេត្តកំពង់ស្ពឺ គឺវាជរដ្ឋាភិបាលបានលើកទឹកចិត្តដល់ផ្នែកឯកជនក្នុងការចូល រួមក្នុងចលនាបង្ការ ការពារ និងពន្លត់អគ្គិភ័យ ។ ហេតុនេះ ត្រូវយកចិត្តទុកដាក់បំផុសលើកទឹកចិត្ត ចលនានេះ ឱ្យមានសកម្មភាពជាក់ស្តែងថែមទៀត ។

ទន្ទឹមនេះ ក្រសួងមហាផ្ទៃ ក្រសួង ស្ថាប័ននានា និងអាជ្ញាធរគ្រប់ថ្នាក់ ត្រូវបង្កើនការអប់រំ ផ្សព្វផ្សាយដល់ប្រជាពលរដ្ឋឱ្យលើកកម្ពស់ស្មារតីប្រុងប្រយ័ត្នចំពោះបញ្ហាអគ្គិភ័យ សំដៅធានាឱ្យមាន ការចូលរួមពីសាធារណជន ក្នុងការបង្ការ ការពារ និងពន្លត់អគ្គិភ័យ ។ អង្គភាពជំនាញពន្លត់អគ្គិភ័យ គ្រប់ថ្នាក់ ត្រូវរៀបចំឱ្យមានកម្មវិធីហាត់ ហ្វឹកហ្វឺនពន្លត់អគ្គិភ័យនៅនឹងកន្លែង ដើម្បីសង្គ្រោះបឋម ដោយផ្តោតទៅលើគោលដៅសំខាន់ៗមួយចំនួនដូចជា : រោងចក្រ សហគ្រាស សិប្បកម្ម ឃ្នាំង ព្រម ទាំងតំបន់ លំនៅដ្ឋានរបស់ប្រជាជនដែលមានភាពស្តុកស្តាញ ។ល ។

ការគ្រប់គ្រងសណ្តាប់ធ្នាប់សាធារណៈ គឺជាការងារដ៏សំបូរដែលមានការពាក់ព័ន្ធ ដល់វិស័យ ជាច្រើន និងពាក់ព័ន្ធដល់សកម្មភាពរបស់មនុស្សក្នុងសង្គមទាំងមូល ។ ហេតុនេះ ក្រសួងមហាផ្ទៃ ត្រូវ សហការជាមួយក្រសួង ស្ថាប័ន និងអាជ្ញាធរពាក់ព័ន្ធនានា ខិតខំចាត់វិធានការពង្រឹងការអនុវត្តច្បាប់ ឱ្យបានម៉ឺងម៉ាត់ និងបន្តលើកកម្ពស់ការគ្រប់គ្រងមនុស្ស គ្រប់គ្រងអាវុធ មធ្យោបាយ ធ្វើដំណើរ និង ត្រូវបន្តធ្វើការសិក្សាស្រាវជ្រាវ និងកែលម្អច្បាប់ លិខិតបទដ្ឋានដែលមានស្រាប់ និងរៀបចំច្បាប់ លិខិតបទដ្ឋានថ្មីៗឱ្យបានសមស្របតាមការវិវត្តរីកចម្រើនរបស់សង្គម ។

**ទីប្រាំមួយ :** ដើម្បីលើកកម្ពស់ប្រសិទ្ធភាពក្នុងការអនុវត្តភារកិច្ចខាងលើនេះ ត្រូវបន្តធ្វើការ កែទម្រង់នគរបាលជាតិឱ្យបានស៊ីជម្រៅ ដោយខិតខំបង្កើនការបណ្តុះបណ្តាល កសាងសមត្ថភាព កងកម្លាំងនគរបាលនៅគ្រប់ថ្នាក់ ដើរទន្ទឹមនឹងការលើកកម្ពស់មនសិការវិជ្ជាជីវៈ ការគោរពវិន័យ សីលធម៌ ដើម្បីលើកកម្ពស់គុណភាព សមត្ថភាពរបស់កងកម្លាំងនគរបាលជាតិទាំងមូល ក្នុងការផ្តល់



សេវាសន្តិសុខជូនប្រជាពលរដ្ឋឱ្យបានកាន់តែទូលំទូលាយប្រកបដោយភាពស្មោះស្ម័គ្រ រាក់ទាក់គ្រប់  
ទីកន្លែង និងទាន់ពេលវេលា ក្នុងនោះ៖ “ជួយការពារ សង្គ្រោះ និងផ្តល់យុត្តិធម៌ជូនប្រជាពលរដ្ឋគ្រប់ៗរូប  
ដោយស្មើភាព” ។ ទន្ទឹមនេះ ត្រូវរួមគ្នាធ្វើការប្តេជ្ញាចិត្តឱ្យបានមោះមុតក្នុងការកាត់បន្ថយ និងឈានទៅ  
លុបបំបាត់ភាពអសកម្មនានាក្នុងកងកម្លាំងនគរបាលជាតិ ។

**ទីប្រាំពីរ :** បន្តជំរុញកម្មវិធីកំណែទម្រង់វិមជ្ឈការ និងវិសហមជ្ឈការឱ្យបន្តបោះជំហានទៅមុខ  
ប្រកបដោយចីរភាព ស្របតាមបទប្បញ្ញត្តិនៃច្បាប់រៀបចំអង្គការ កម្មវិធីជាតិ សម្រាប់ការអភិវឌ្ឍ  
តាមបែបប្រជាធិបតេយ្យនៅថ្នាក់ក្រោមជាតិរយៈពេល១០ឆ្នាំ និងផែនការអនុវត្តរយៈពេល៣ឆ្នាំដំបូង  
នៃកម្មវិធីជាតិនេះ ។ ក្នុងបណ្តាឆ្នាំកន្លងទៅ ទោះបីកំណែទម្រង់នេះ សម្រេចបានសមិទ្ធផលមួយចំនួន  
គួរឱ្យកត់សម្គាល់ក៏ពិតមែន ប៉ុន្តែនោះគ្រាន់តែជាដំណាក់កាលចាប់ផ្តើមតែប៉ុណ្ណោះ ។ ពិព្រោះដំណើរការ  
ស្នូលនៃកំណែទម្រង់វិមជ្ឈការ និងវិសហមជ្ឈការ គឺការផ្ទេរមុខងារ អំណាច ធនធាន និងសមត្ថភាព  
ទៅឱ្យរដ្ឋបាលនានានៅថ្នាក់ក្រោមជាតិ ដើម្បីចាត់ចែងប្រើប្រាស់មុខងារ អំណាច ធនធាន និង  
សមត្ថភាពទាំងនោះ សំដៅឆ្លើយតបសេចក្តីត្រូវការរបស់ប្រជាពលរដ្ឋនៅមូលដ្ឋានឱ្យបានឆាប់រហ័ស  
មានតម្លាភាព គណនេយ្យភាព និងប្រកបដោយប្រសិទ្ធភាព ។

ដូច្នោះ ក្នុងឱកាសនេះ ខ្ញុំសូមគូសបញ្ជាក់ឡើងវិញអំពីតម្រូវការចាំបាច់ដែលយើងទាំងអស់គ្នា  
ត្រូវតែ ថែរក្សា និងពង្រឹងជាប្រចាំនូវការប្តេជ្ញាចិត្តរយៈពេលវែង ក្នុងដំណើរការកំណែទម្រង់នេះ ។  
ដូចឯកឧត្តម លោកជំទាវ លោកស្រី អស់លោក បានជ្រាបរួចមកហើយថា ដើម្បីរៀបចំក្របខ័ណ្ឌ  
គោលនយោបាយ ក្របខ័ណ្ឌច្បាប់សម្រាប់គាំទ្រកំណែទម្រង់នេះ ឱ្យសមស្របជាមួយបរិបទខាង  
នយោបាយ សង្គម និងសេដ្ឋកិច្ចរបស់កម្ពុជា ស្ថាប័នគ្រប់ថ្នាក់ ទាំងសភា រាជរដ្ឋាភិបាល ក្រសួង  
ស្ថាប័ននានា រដ្ឋបាលថ្នាក់ក្រោមជាតិ និងអ្នកពាក់ព័ន្ធទាំងអស់ បានធ្វើការពិគ្រោះ ពិភាក្សា ហើយបាន  
ឯកភាពស្រុះស្រួលគ្នាខាងនយោបាយតាំងពីជាងមួយទសវត្សរ៍មកហើយ តាមរយៈការបោះឆ្នោត  
ជ្រើសរើសក្រុមប្រឹក្សាឃុំ សង្កាត់ជាលើកដំបូងនាខែកុម្ភៈ ឆ្នាំ២០០២ ។ ផ្អែកលើសមិទ្ធផល និង  
បទពិសោធន៍ដែលទទួលបានពីកំណែទម្រង់នៅថ្នាក់ឃុំ សង្កាត់ យើងបានឯកភាពស្រុះស្រួលគ្នាពង្រីក  
កំណែទម្រង់នេះនៅថ្នាក់ក្រោមជាតិទាំងមូល តាមរយៈការបោះឆ្នោតជ្រើសរើសក្រុមប្រឹក្សារាជធានី  
ខេត្ត ក្រុង ស្រុក ខណ្ឌ នាខែឧសភា ឆ្នាំ២០០៩ ។ ដូចនេះ រហូតមកដល់ពេលនេះ យើងបានបង្កើត  
រួចហើយនូវស្ថាប័នអភិបាលកិច្ចតាមបែបប្រជាធិបតេយ្យនៅថ្នាក់ក្រោមជាតិ ដែលមានក្រុមប្រឹក្សា  
ជាប់ឆ្នោត និងមន្ត្រីតែងតាំងនានាក្នុងរចនាសម្ព័ន្ធ និងប្រព័ន្ធនៃរដ្ឋបាលគ្រប់ថ្នាក់នៅថ្នាក់ក្រោមជាតិ ។  
ក្នុងបរិការនេះ រដ្ឋបាលថ្នាក់ក្រោមជាតិ ត្រូវមានមុខងារ និងធនធានសមស្រប ដើម្បីអនុវត្តភារកិច្ច

នានាតាមច្បាប់តម្រូវ ។ ផ្អែកតាមកម្មវិធីជាតិ និងផែនការអនុវត្តកម្មវិធីជាតិនេះ ចាប់ពីឆ្នាំ២០១៣ តទៅ កំណែទម្រង់នេះ តម្រូវឱ្យមានការផ្ទេរមុខងារ ធនធាន និងសមត្ថភាពជាក់លាក់ជាជំហានៗ ទៅឱ្យរដ្ឋបាលនានានៅថ្នាក់ក្រោមជាតិទាំងមូល ។

អាស្រ័យហេតុនេះ ក្នុងនាមរាជរដ្ឋាភិបាលកម្ពុជា ខ្ញុំសូមរំលឹកឡើងវិញដល់ក្រសួង ស្ថាប័ននានា ត្រូវបន្តខិតខំតម្កល់ការប្តេជ្ញាចិត្តខាងនយោបាយ ដែលបានឯកភាពស្រុះស្រួលគ្នាឱ្យបានរឹងមាំ ដោយ ឥតងាករេ ដើម្បីរួមគ្នាបន្តជំរុញកំណែទម្រង់នេះ ឱ្យបោះជំហានចូលក្នុងដំណាក់កាលថ្មីមួយទៀត ។ ក្នុងន័យនេះ ការរៀបចំក្របខ័ណ្ឌគោលនយោបាយ ក្របខ័ណ្ឌច្បាប់ លិខិតបទដ្ឋានរបស់ក្រសួងស្ថាប័ន នានានៅថ្នាក់ជាតិ ត្រូវតែគាំទ្រដល់ប្រព័ន្ធវិមជ្ឈការ វិសហមជ្ឈការ និងសិទ្ធិអំណាចរបស់រដ្ឋបាល ថ្នាក់ក្រោមជាតិ ។ ដោយឡែក រដ្ឋបាលនានានៅថ្នាក់ក្រោមជាតិ ក៏ត្រូវតែខិតខំពង្រឹងសមត្ថភាពជា ប្រចាំ ដើម្បីប្រើប្រាស់មុខងារ អំណាច និងធនធានដែលបានផ្ទេរប្រកបដោយស្មារតីទទួលខុសត្រូវខ្ពស់ បំផុត សំដៅឆ្លើយតបតម្រូវការនានាជាអាទិភាពរបស់មូលដ្ឋាន ។

**ទីប្រាំបី : អំពីការផ្តល់សេវារដ្ឋបាលនៅរដ្ឋបាលថ្នាក់ក្រោមជាតិ :**

ក្នុងនាមរាជរដ្ឋាភិបាលកម្ពុជា ខ្ញុំសូមថ្លែងនូវការកោតសរសើរចំពោះក្រសួង ស្ថាប័ននានា ដែលបាន រួមសហការជាមួយក្រសួងសេដ្ឋកិច្ច និងហិរញ្ញវត្ថុ និងអង្គការប្រឆាំងអំពើពុករលួយ ក្នុងការកំណត់ កំរៃសេវា ដើម្បីរួមគ្នាលុបបំបាត់ការយកកំរៃសេវាមិនស្របច្បាប់នានា ។ ប៉ុន្តែដោយសារការកំណត់ កំរៃសេវារបស់ក្រសួង ស្ថាប័ននានា មានផលប៉ះពាល់មកលើកំណែទម្រង់វិមជ្ឈការ និងវិសហមជ្ឈការ ហេតុនេះក្រសួងមហាផ្ទៃ ក្រសួងសេដ្ឋកិច្ច និងហិរញ្ញវត្ថុ និងអង្គការប្រឆាំងអំពើពុករលួយ បានពិគ្រោះ ពិភាក្សាគ្នាស្នើសុំរាជរដ្ឋាភិបាល ពិសេសរូបខ្ញុំផ្ទាល់ ក្នុងឋានៈជានាយករដ្ឋមន្ត្រី ដើម្បីធ្វើការដឹកនាំ ណែនាំ តម្រង់ទិសដំណើរការនេះ ភ្ជាប់ជាមួយកម្មវិធីកំណែទម្រង់វិមជ្ឈការ និងវិសហមជ្ឈការ ការពង្រឹងរដ្ឋបាល ឯកភាពនៅរដ្ឋបាលថ្នាក់ក្រោមជាតិ សំដៅលើកកម្ពស់ការចូលរួម និងការទទួលខុសត្រូវរបស់រដ្ឋបាល គ្រប់ថ្នាក់នៅថ្នាក់ក្រោមជាតិ ក្នុងដំណើរការផ្តល់សេវារដ្ឋបាល និងការលុបបំបាត់ការយកកំរៃសេវាមិន ស្របច្បាប់នានា តាមរយៈការដាក់ចេញអនុក្រឹត្យស្តីពីការផ្តល់សេវា រដ្ឋបាលនៅរដ្ឋបាលថ្នាក់ក្រោមជាតិ ដែលបានផ្សព្វផ្សាយនៅក្នុងសន្និបាតនេះ ។

ក្នុងឱកាសនេះ ខ្ញុំសូមធ្វើការគូសបញ្ជាក់ឡើងវិញដល់ក្រសួង ស្ថាប័ននានា អំពីតម្រូវការចាំបាច់ ក្នុងការចូលរួមគាំទ្រគោលនយោបាយកំណែទម្រង់នេះ ដើម្បីរួមគ្នាកសាងពង្រឹងរដ្ឋបាលឯកភាពនៅ ថ្នាក់ក្រោមជាតិ ។ ក្នុងន័យនេះ រដ្ឋបាលគ្រប់ថ្នាក់នៅថ្នាក់ក្រោមជាតិ គឺជារដ្ឋបាលសាធារណៈរបស់គ្រប់ ក្រសួង ស្ថាប័ន មិនមែនជាខ្សែបណ្តោយរបស់ក្រសួងមហាផ្ទៃតែមួយនោះឡើយ ។ តាមច្បាប់រៀបចំ

អង្គការ អភិបាលរាជធានី ខេត្ត ក្រុង ស្រុក ខណ្ឌ មេឃុំ ចៅសង្កាត់ ជាតំណាងរាជរដ្ឋាភិបាល តំណាងក្រសួង ស្ថាប័ននានារបស់រាជរដ្ឋាភិបាល នៅតាមថ្នាក់រដ្ឋបាលនីមួយៗ ។ ហេតុនេះ ការផ្ទេរ ឬការធ្វើប្រតិភូកម្ម មុខងារ អំណាច ធនធាន ពីក្រសួង ស្ថាប័ននានា ត្រូវផ្ទេរ ឬប្រតិភូកម្មទៅឱ្យ រដ្ឋបាលនានានៅថ្នាក់ក្រោមជាតិ មិនមែនជាការផ្ទេរត្រង់ទៅមន្ទីរ អង្គភាពជំនាញ ខ្សែបណ្តោយរបស់ខ្លួន នោះឡើយ ។ ប្រព័ន្ធនេះ មិនមានន័យថា ជាការលុបបំបាត់តួនាទីរបស់មន្ទីរ អង្គភាព ជំនាញខ្សែបណ្តោយ នោះឡើយ ។ មន្ទីរជំនាញនានា នៅតែធ្វើជាសេនាធិការលើការងារជំនាញរបស់ខ្លួន ជូនក្រុមប្រឹក្សា និងគណៈអភិបាលនៅតាមថ្នាក់រដ្ឋបាលនីមួយៗដដែល ។ នេះជាមធ្យោបាយ ដើម្បីបង្កិតសេវា ទាំងសេវា រដ្ឋបាល និងសេវាសាធារណៈនានាទៅជិតប្រជាពលរដ្ឋ ។ ក្នុងការអនុវត្តមុខងារដែលបានទទួលពីថ្នាក់ជាតិ ក្រុមប្រឹក្សា និងគណៈអភិបាល នៃរដ្ឋបាលថ្នាក់ក្រោមជាតិ ត្រូវតែទទួលខុសត្រូវចំពោះរាជរដ្ឋាភិបាល ក៏ដូចក្រសួង ស្ថាប័ននានា និងប្រជាពលរដ្ឋ ក្នុងដែនសមត្ថកិច្ចរបស់ខ្លួន ។

**ទីប្រាំបួន :** ទន្ទឹមនឹងនេះ រដ្ឋបាលគ្រប់ថ្នាក់នៅថ្នាក់ក្រោមជាតិ ត្រូវបន្តចូលរួមទទួលខុសត្រូវ ក្នុងការអនុវត្តឱ្យបានកាន់តែសកម្មថែមទៀតនូវ "គោលនយោបាយចាស់ សកម្មភាពថ្មីលើវិស័យដីធ្លី" ឱ្យសម្រេចបានតាមផែនការដែលបានកំណត់ និងត្រូវបន្តអនុវត្តឱ្យបានម៉ឺងម៉ាត់នូវបទបញ្ជារបស់រាជរដ្ឋា ភិបាលក្នុងការកែទម្រង់ឡូត៍នេសាទ ដោយខិតខំធ្វើការបង្ក្រាបឱ្យបានដាច់ខាតនូវបទល្មើសនេសាទ ខុសច្បាប់ ក៏ដូចជាការកាប់បំផ្លាញព្រៃលិចទឹក សំដៅរួមគ្នាការពារធនធានមច្ឆាជាតិ សម្រាប់ជា ផលប្រយោជន៍រួមរបស់ប្រជាពលរដ្ឋ និងសង្គមរបស់យើង ។ ម្យ៉ាងទៀត ត្រូវយកចិត្តទុកដាក់លុប បំបាត់ការដាក់ប៉ុស្តិ៍ត្រួតពិនិត្យអនាធិបតេយ្យក្នុងដែនសមត្ថកិច្ចនៃថ្នាក់រដ្ឋបាលនីមួយៗឱ្យបានព្រមៗគ្នា ក្នុងទូទាំងប្រទេស តាមរយៈការចាត់ចែងអនុវត្តឱ្យមានប្រសិទ្ធភាពនូវយន្តការដែលបានបង្កើតរួច ហើយ ។ ទន្ទឹមនេះ អាជ្ញាធររដ្ឋបាលថ្នាក់ក្រោមជាតិ ត្រូវបង្កើនកិច្ចសហការសម្របសម្រួលជាមួយ ក្រសួង ស្ថាប័ន និង សមត្ថកិច្ចពាក់ព័ន្ធនានានៅក្នុងដែនសមត្ថកិច្ចរបស់ខ្លួន ដើម្បីបន្តដោះស្រាយបញ្ហា ប្រឈមដែលនៅសេសសល់ ប្រកបដោយប្រសិទ្ធភាព សំដៅលើកម្ពស់សុវត្ថិភាព និងគុណភាពជីវិត រស់នៅរបស់ប្រជាពលរដ្ឋនៅមូលដ្ឋាន ។

**ឯកឧត្តម លោកជំទាវ លោកស្រី អស់លោក !**

ខាងលើនេះ ជាអនុសាសន៍សំខាន់ៗមួយចំនួន សំដៅបំពេញបន្ថែមទៅលើវិធានការនានា ដែលអង្គសន្និបាតទាំងមូលបានពិភាក្សាឯកភាពគ្នាក្នុងទិសដៅអនុវត្តក្នុងឆ្នាំ២០១៣នេះ ។ ក្នុងនាម រាជរដ្ឋាភិបាលកម្ពុជា និងខ្លួនខ្ញុំផ្ទាល់ ខ្ញុំមានក្តីសង្ឃឹមយ៉ាងមុតមាំថា ថ្នាក់ដឹកនាំ និងមន្ត្រីរាជការ គ្រប់លំដាប់ថ្នាក់នៃក្រសួងមហាផ្ទៃ ទាំងរដ្ឋបាលស៊ីវិលនឹងនគរបាលជាតិ ក៏ដូចរដ្ឋបាលថ្នាក់ក្រោមជាតិ

នឹងបន្តរួមសាមគ្គីសហការគ្នាជាចុងមួយ ដើម្បីអនុវត្តសម្រេចឱ្យបាននូវអនុសាសន៍របស់ខ្ញុំ និងទិសដៅ  
ការងារឆ្នាំ២០១៣ សំដៅរួមចំណែកធានាឱ្យរាជរដ្ឋាភិបាលសម្រេចដោយជោគជ័យនូវទិសដៅ ភារកិច្ច  
សំខាន់ៗក្នុងឆ្នាំ២០១៣ ក៏ដូចជាការសម្រេចបានដោយជោគជ័យនូវកម្មវិធីនយោបាយ និងយុទ្ធសាស្ត្រ  
ចតុកោណដំណាក់កាលទី២ ដើម្បីបន្តជំរុញឱ្យប្រទេសជាតិរបស់យើងមានការវិវត្តិកម្រិតលើគ្រប់  
វិស័យ ប្រកបដោយចីរភាព និងវិបុលភាព ។

ចុងបញ្ចប់នេះ ជាថ្មីម្តងទៀត ក្នុងនាមរាជរដ្ឋាភិបាលកម្ពុជា ក្នុងនាមខ្លួនខ្ញុំផ្ទាល់ ខ្ញុំសូមប្រកាស  
បិទសន្និបាតបូកសរុបការងារឆ្នាំ២០១២ និងលើកទិសដៅការងារឆ្នាំ២០១៣ របស់ក្រសួងមហាផ្ទៃ  
ចាប់ពីពេលនេះ និងសូមប្រសិទ្ធពរជ័យជូនគណៈអធិបតី ឯកឧត្តម លោកជំទាវ លោកស្រី អស់លោក  
ជារៀវកិត្តិយស និងសមាជិក សមាជិកានៃអង្គសន្និបាតទាំងមូល សូមប្រកបដោយពុទ្ធពរទាំង៤ប្រការ  
គឺអាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ។

**សូមអរគុណ !**